

1 Endamálið við eini roknskaparreglugerð

Formliga ásetingin um, at allir stovnar skulu hava eina roknskaparreglugerð finst í § 5 í Ll. nr. 33 frá 23. mars 1994 "um landsins almenna roknskaparhald v.m." og í § 4, stk. 2, í kunngerð nr. 22 frá 14. mars 2007 "um roknskaparverk landsins o.t."

Tvær høvuðsorsøkir eru at gera roknskaparreglugerð:

1. Yvirskipað/uttanhýsis: at landsstýrismaðurin skipar ræðisrættin, ið lögtingið hevur litið honum til, forsvarliga
2. Innanhýsis á stovnum: so starvsfólk á roknskaparøkinum kenna ábyrgdar- og heimildarbýtið

Størstan áhuga fyri roknskaparreglugerðini í tí dagliga hava starvsfólk á stovnum og aðalráðum, tí tað er her, at stovnsleiðarin hevur ásett ábyrgdar- og heimildarbýtið: Hvat kann eg, og hvat skal eg. Roknskaparreglugerðin skal geva dagligu uppgávu á roknskaparøkinum "struktur".

Meira yvirskipað hevur landsstýrismaðurin áhuga í, at tær játtanir, ið lögtingið hevur tillutað honum, verða umsitnar forsvarliga.

1.1 Ad 1: Sundurgreining av ræðisrættinum

Í innganginum til roknskaparrundskrivð (Rundskriv um roknskaparreglugerðir, 1. februar 2001 – Fíggingarmálaráðið) stendur í næstseinasta broti, at:

Roknskaparreglugerðin, við skipaðum ábyrgdar- og heimildarreglum, er ein sundurgreining av tí ræðisrætti, sum lögtingið hevur litið einum landsstýrismanni upp í hendi. Landsstýrismaðurin hevur skipað roknskaparøkið forsvarliga, tá ið allar roknskaparreglugerðir eru gjørdar og góðkendar, og tá ið eftirlit er við, at ásettu mannagongdirnar verða hildnar.

1.2 Ad 2: So starvsfólkið kennir ábyrgdar- og heimildarbýtið

Í broti 1.2 "Ábyrgdarøki" í roknskaparrundskrivinum stendur, at:

Aðalmálið er skrivliga at greina allar arbeidssuppgávur, so starvsfólkini vita, hvør ábyrgd er áløgd teimum, hvørjar heimildir tey hava, hvørjar arbeidssuppgávur tey hava, og hvussu tær skulu verða loystar. Endamálið er, at mannagongdirnar á roknskaparøkinum skulu vera virknar og tryggjar.

1.3 Hvat er ein "stovnsleiðari"

Starvsheitið hjá "stovnsleiðara" kann vera aðalstjóri, stjóri, deildarstjóri, skúlastjóri, økisstjóri, deildarleiðari o.s.fr. Sambært broti 5 í innganginum í roknskaparrundskrivinum letur landsstýrismaðurin ræðisrættin til aðalstjóran, sum letur henda víðari til persón, ið fær dagligu ábyrgdina av eini játtan. Hetta ábyrgdarfólk verður í roknskaparligum høpi nevnt "stovnsleiðari", sum er hugtak, ið t.d. roknskaparkunngerðin vísir til.

1.4 Ábyrgd av at gera og dagføra roknskaparreglugerð

Tað er stovnsleiðarin, sum skal gera og dagføra roknskaparreglugerðina. Hann skal eisini ansa eftir, at hon verður hildin/fylgd – tískil er eisini tørvur á, at hesin/henda kunnar starvsfólkið um reglugerðina.

1.5 Ein "livandi"roknskaparreglugerð

Ein roknskaparreglugerð, sum ikki er kend av starvsfólkinum á stovninum, og/ella sum ikki er dagførd, hevur avmarkaða nyttu. Í ringasta føri onga nyttu.

Tí stendur í seinasta broti í innganginum í roknskaparrundskrivinum, at:

Stovnsleiðarin hevur skyldu at kunna starvsfólkini um innihaldið í roknskaparreglugerðini og alsamt at dagføra reglugerðina samsvarandi broytingum á stovninum, virkisøki stovnsins og yvirskipaðu fyrisetingunum annars.

Tá ið nýtt starvsfólk verður sett, er roknskaparreglugerðin partur av tí kunningartilfari, sum nýggja starvsfólkið móguliga skal verða kunnað um. Soleiðis eigur dagførd – livandi – roknskaparreglugerð at vera partur av "kontinuitetinum" og "vitanardeilingini" á einum og hvørjum stovni.

1.6 Hevur roknskapargrannskoðanin áhuga fyri roknskaparreglugerðini?

Tá ið roknskapargrannskoðanin spyr eftir dagførdari roknskaparreglugerð, so er tað bæði fyri at vita, um ásetingin í roknskaparlóg og –kunngerð er fylgd um, at hvør stovnsleiðari skal hava gjørt eina roknskaparreglugerð, og tí at um dagførd reglugerð finst fyri ávísan stovn/roknskap, kann tað hava týdning fyri, hvussu grannskoðanin verður lögð til rættis. Grannskoðanin kann t.d. velja at kanna, um mannagongdirnar, sum skrivliga eru lýstar í reglugerðini, verða fylgdar.

Tað er ein misskiljing at halda, at roknskaparreglugerðin verður gjørd fyri roknskapargrannskoðanina. Roknskaparreglugerðin er til fyri stovnsleiðarar og almennu starvsfólkini – so tey kenna ábyrgdir og heimildir. Hvat tey kunnu og skulu – og nær.

Tað eru aðalráð og stovnar, ið áseta reglur fyri virkseminum hjá landsfyrisingini og almennum stovnum annars. Roknskapargrannskoðanin skal ansa eftir, at t.d. mannagongdirnar á roknskaparøkinum eru tryggjar, herímillum at reglur og ásetingar verða fylgdar.